



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 23-05-2024

സമയം 06.45 AM

പ്രധാന വാർത്തകൾ

- ലോക്സഭാ തിരഞ്ഞെടുപ്പ് ആറാം ഘട്ടത്തിന്റെ പരസ്യപ്രചാരണം വൈകിട്ട് സമാപിക്കും.
- ഹെലികോപ്റ്റർ ദുരന്തത്തിൽ മരിച്ച ഇറാൻ പ്രസിഡന്റ് സയീദ് ഇബ്രാഹീം റൈസിയുടെ ഖബറടക്കം ഇന്ന്.
- രാഷ്ട്രപതിയും ഉപരാഷ്ട്രപതിയും ജനങ്ങൾക്ക് ബുദ്ധ പൂർണിമ ആശംസകൾ നേർന്നു.
- സംസ്ഥാനത്ത് ഇന്നും മിക്ക ജില്ലകളിലും ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ്. ഏഴ് ജില്ലകളിൽ ഓറഞ്ച് അലർട്ട്.
- പെരിയാറിൽ മത്സ്യങ്ങൾ ചത്തുപൊങ്ങിയ സംഭവത്തിൽ അന്വേഷണത്തിന് ഏഴംഗ സമിതി രൂപീകരിച്ചു.
- IPL ക്രിക്കറ്റ് എലിമിനേറ്ററിൽ രാജസ്ഥാൻ റോയൽസ്, റോയൽ ചാലഞ്ചേഴ്സ് ബംഗളൂരുവിനെ തോൽപ്പിച്ചു.

വാർത്തകൾ വിശദമായി

ലോക്സഭാ തിരഞ്ഞെടുപ്പ് ആറാം ഘട്ടത്തിന്റെ പരസ്യപ്രചാരണം വൈകിട്ട് സമാപിക്കും. ആറ് സംസ്ഥാനങ്ങളിലെയും, ഡൽഹി കേന്ദ്രഭരണ പ്രദേശത്തെയും, ജമ്മുകശ്മീരിലെയും 58 മണ്ഡലങ്ങളിലാണ് ശനിയാഴ്ച വോട്ടെടുപ്പ്. ഉത്തർപ്രദേശിലെ 14 മണ്ഡലങ്ങളിലും, ഹരിയാനയിലെ പത്തിടത്തും, ബിഹാറിലെയും, പശ്ചിമബംഗാളിലെയും എട്ട് വീതം സീറ്റുകളിലും ഈ ഘട്ടത്തിൽ

വോട്ടെടുപ്പ് നടക്കും. ഡൽഹിയിലെ ഏഴ് സീറ്റിലും ശനിയാഴ്ചയാണ് പോളിംഗ്. ഒഡീഷയിലെ ആറും, ത്യാർഖണ്ഡിലെ നാലും സീറ്റുകളിലും ഇതോടൊപ്പം വോട്ടെടുപ്പ് നടക്കും.

അവസാനഘട്ടത്തിൽ ജൂൺ ഒന്നിന് ഏഴ് സംസ്ഥാനങ്ങളിലും, ചണ്ഡീഗഢിലുമായി 57 സീറ്റുകളിൽ വോട്ടെടുപ്പ് നടക്കുന്നതോടെ ലോക്സഭാ തിരഞ്ഞെടുപ്പിന്റെ ഏഴു ഘട്ടങ്ങളും പൂർത്തിയാകും.



തിരഞ്ഞെടുപ്പ് പ്രചാരണത്തിന്റെ ഭാഗമായി പ്രധാനമന്ത്രി നരേന്ദ്രമോദി പഞ്ചാബിലെ പട്ടാലയിൽ ഇന്ന് റാലിയിൽ പങ്കെടുക്കും. കോൺഗ്രസ് അധ്യക്ഷൻ മല്ലികാർജ്ജുൻ ഖാർഗെയും, പാർട്ടി നേതാവ് രാഹുൽ ഗാന്ധിയുമുൾപ്പെടെ പ്രമുഖ നേതാക്കൾ ഇൻഡി സഖ്യ സ്ഥാനാർത്ഥികൾക്കായി പ്രചാരണം തുടരുകയാണ്.



ഹെലികോപ്റ്റർ തകർന്നു മരിച്ച ഇറാൻ പ്രസിഡന്റ് സയ്യിദ് ഇബ്രാഹീം റൈസിക്കും, വിദേശകാര്യ മന്ത്രി ഹുസൈൻ അമീർ അബ്ദുല്ല ഹിയാനും ഇറാൻ ജനത വികാര നിർഭരമായി അന്ത്യാഞ്ജലിയർപ്പിച്ചു. ഇബ്രാഹീം റൈസിയുടെ ഭൗതികശരീരം ഇന്ന് അദ്ദേഹത്തിന്റെ ജന്മനാടായ മഷ്ഹദിൽ ഖബറടക്കും. വിദേശകാര്യ മന്ത്രി ഹുസൈൻ അമീർ അബ്ദുല്ല ഹിയാന്റെ ഖബറടക്കം ഇന്നലെ ടെഹ്റാനിൽ നടന്നു. പ്രാർത്ഥനാ ചടങ്ങുകളിലും വിലാപയാത്രയിലും ലക്ഷക്കണക്കിന് ആളുകൾ പങ്കെടുത്തു.

വിവിധ രാഷ്ട്രങ്ങളിലെ നേതാക്കൾ അന്തിമോപചാരമർപ്പിക്കാൻ എത്തിയിരുന്നു. ഇന്ത്യയെ പ്രതിനിധീകരിച്ച് ഉപരാഷ്ട്രപതി ജഗ്ധീപ് ധൻകർ ചടങ്ങിൽ പങ്കെടുത്തു. ഇടക്കാല പ്രസിഡന്റ് മുഹമ്മദ് മുഖ്ബറിനെ അദ്ദേഹം അനുശോചനം അറിയിച്ചു.



ഇന്ന് ബുദ്ധ പൂർണിമ. വൈശാഖ മാസത്തിലെ പൗർണമി ദിനത്തിൽ ശ്രീബുദ്ധന്റെ ജന്മദിനമാണ് ബുദ്ധ പൂർണിമയായി ആഘോഷിക്കുന്നത്. രാഷ്ട്രപതി ദ്രൗപതി മുർമുവും ഉപരാഷ്ട്രപതി ജഗദീപ് ധൻവറും ജനങ്ങൾക്ക് ആശംസകൾ നേർന്നു. എല്ലാ ജീവജാലങ്ങൾക്കും വേണ്ടി സ്നേഹത്തിന്റെ സന്ദേശമാണ് ബുദ്ധൻ നൽകിയതെന്ന് രാഷ്ട്രപതി ദ്രൗപതി മുർമു പറഞ്ഞു.

ധാർമികമായ പെരുമാറ്റത്തിലും മാനസിക അച്ചടക്കത്തിലും വേരുന്നിയ പരിവർത്തന പാതയാണ് ബുദ്ധന്റെ പാഠങ്ങൾ വാഗ്ദാനം ചെയ്യുന്നതെന്ന് ഉപരാഷ്ട്രപതി ജഗദീപ് ധൻവർ പറഞ്ഞു.



സംസ്ഥാനത്ത് ഇന്നും മിക്ക ജില്ലകളിലും ശക്തമായ മഴയ്ക്ക് സാധ്യതയുണ്ടെന്ന് കേന്ദ്ര കാലാവസ്ഥാ വകുപ്പ് അറിയിച്ചു. ഏഴ് ജില്ലകളിൽ ഇന്ന് ഓറഞ്ച് അലർട്ട് നൽകി. ശേഷിക്കുന്ന അഞ്ച് ജില്ലകളിലും മഴസാധ്യത മുൻനിർത്തി മഞ്ഞ ജാഗ്രത നൽകിയിട്ടുണ്ട്.

എറണാകുളം, ഇടുക്കി, തൃശൂർ, പാലക്കാട്, മലപ്പുറം, കോഴിക്കോട് ജില്ലകളിലാണ് ഓറഞ്ച് ജാഗ്രത. പൊതുജനങ്ങൾക്ക് സംസ്ഥാന ദുരന്ത നിവാരണ അതോറിറ്റിയും ജാഗ്രതാ നിർദ്ദേശം നൽകിയിട്ടുണ്ട്.



മിക്ക ജില്ലകളിലും അതിശക്തമായ മഴ തുടരുകയാണ്. തെക്കൻ - മധ്യ കേരള ജില്ലകളിലാണ് മഴ കൂടുതൽ ശക്തമായത്. തുടർച്ചയായി പെയ്ത മഴയിൽ കൊച്ചി, തൃശൂർ, കോഴിക്കോട് ഉൾപ്പെടെ പ്രധാന നഗരങ്ങളിൽ വെള്ളക്കെട്ട് രൂപപ്പെട്ടു. നിരവധി വീടുകളിലും വ്യാപാര സ്ഥാപനങ്ങളിലും വെള്ളം കയറി. ഗതാഗതവും തടസ്സപ്പെട്ടു.

അടുത്ത അഞ്ച് ദിവസം കൂടി ശക്തമായ കാറ്റിനും മഴയ്ക്കും സാധ്യതയുണ്ടെന്ന് കാലാവസ്ഥ വകുപ്പ് മുന്നറിയിപ്പ് നൽകി.



കൊച്ചിയിൽ ഇന്നലെ വൈകിട്ട് ശക്തമായ മഴയിൽ നഗരത്തിൽ പലയിടത്തും വെള്ളക്കെട്ട് ഉണ്ടായി. M.G റോഡ്, ഇടപ്പള്ളി, കലൂർ, പാലാരിവട്ടം, എറണാകുളം KSRTC സ്റ്റാൻഡ്, എന്നിവിടങ്ങളിലായിരുന്നു വെള്ളക്കെട്ടും ഗതാഗത കുരുക്കും ഉണ്ടായത്. ചില സ്ഥലങ്ങളിൽ വീടുകളിലും, കടകളിലും വെള്ളം കയറി.



കോഴിക്കോട് അതിശക്തമായ മഴയാണ് ലഭിച്ചത്. നഗര പ്രദേശങ്ങളിലും ഗ്രാമപ്രദേശങ്ങളിലും പലയിടത്തും വെള്ളക്കെട്ട് രൂപപ്പെട്ടു. കോഴിക്കോട് മെഡിക്കൽ കോളേജ് മാതൃ ശിശു സംരക്ഷണ കേന്ദ്രത്തോട് ചേർന്ന് ഒഴുകിയെത്തിയ മഴവെള്ളം പമ്പ് സെറ്റ് ഉപയോഗിച്ചാണ് നീക്കം ചെയ്തത്. വീട്ടിൽ വെള്ളം കയറിയതിനെ തുടർന്ന് പന്തിരാങ്കാവിൽ രണ്ട് കുടുംബങ്ങളെ ഫയർഫോഴ്സ് എത്തി

മാറ്റി പാർപ്പിച്ചു. കൊടൽ നടക്കാവിൽ മതിലിടിഞ്ഞ് ഒരാൾക്ക് പരുക്കേറ്റു. ഐക്കരപ്പടി, ഫറോക്ക്, കടുകുബസാർ എന്നിവിടങ്ങളിൽ മരം വീണുണ്ടായ തടസ്സങ്ങൾ ഫയർഫോഴ്സ് നീക്കം ചെയ്തു. ജില്ലയിൽ താലൂക്ക് കേന്ദ്രങ്ങളിൽ എമർജൻസി ഓപ്പറേഷൻ സെന്ററുകളും തുറന്നിട്ടുണ്ട്.



നിലമ്പൂർ മലയോര മേഖലയിലെ ശക്തമായ മഴയിൽ വഴിക്കടവിൽ മൂന്ന് വീടുകളും ഒരു റോഡും ഭാഗികമായി തകർന്നു. ഒരു നടപ്പാലം ഒലിച്ചുപോയി. പൂവത്തിപ്പൊയിൽ- ആനമറി PWD റോഡിന്റെ 15 മീറ്ററോളം ഭാഗമാണ് ഇടിഞ്ഞുവീണത്. എടക്കര ടൗണിൽ റോഡിൽ വെള്ളം നിറഞ്ഞ് ഗതാഗതം തടസ്സപ്പെട്ടു.



തൃശൂരിൽ കനത്ത മഴ തുടരുകയാണ്. അശ്വിനി ആശുപത്രിയിലും പിന്നിലെ വീടുകളിലും വെള്ളം കയറി. റെയിൽവേ സ്റ്റേഷൻ പാർക്കിങ്ങിലും വലിയ വെള്ളക്കെട്ടാണ് ഉണ്ടായത്. കൊച്ചിൻ ദേവസ്വം ബോർഡ് ഓഫീസിന് സമീപത്തെ താഴത്തെ നിര കടകളിലും, ശങ്കരയ്യ റോഡിലെ വീടുകളിലും വെള്ളം കയറി. ബിഷപ്പ് പാലസിന് സമീപം മതിൽ ഇടിഞ്ഞു വീണു. കനത്ത മഴയെ തുടർന്ന് നഗരത്തിൽ വലിയ ഗതാഗതക്കുരുക്കാണ് അനുഭവപ്പെട്ടത്.

കനത്ത മഴയിൽ ഗുരുവായൂർ ക്ഷേത്ര പരിസരം വെള്ളക്കെട്ടിലായി. മണിക്കൂറുകളായി മഴ തുടരുന്ന സാഹചര്യത്തിലാണ് ഗുരുവായൂർ ക്ഷേത്ര പരിസരത്ത് ഇന്നലെ വെള്ളം കയറിയത്.



കോഴിക്കോട്ടെ നഗരമേഖലയിലെ വെള്ളക്കെട്ട് ഒഴിവാക്കാൻ സംയുക്ത നടപടിയെടുക്കുന്നതിന് മേയറുടെ അധ്യക്ഷതയിൽ ചേർന്ന വകുപ്പുതല യോഗം തീരുമാനിച്ചു. അരയിടത്തുപാലത്ത് വെള്ളക്കെട്ട് ഒഴിവാക്കാൻ പമ്പിംഗ് സംവിധാനം ഏർപ്പെടുത്തും. രാജാജി റോഡിലെ അഴുക്കുചാൽ മാലിന്യവും മണ്ണും സക്കർ ഉപയോഗിച്ച് നീക്കം ചെയ്യാനും തീരുമാനിച്ചു.



കൊട്ടിയൂർ വൈശാഖ മഹോത്സവത്തിലെ ഭണ്ഡാരം എഴുന്നള്ളത്ത് പുലർച്ചയോടെ പൂർത്തിയായി. തുടർന്ന് സ്ത്രീകൾ അക്കരെ കൊട്ടിയൂർ ക്ഷേത്രത്തിൽ പ്രവേശിച്ചു തുടങ്ങി.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O.ശശിധരൻ.

.....(VOICE).....

കൊല്ലം പുറ്റിങ്ങൽ വെടിക്കെട്ട് ദുരന്ത കേസിലെ പ്രതികളോട് ഇന്ന് ജില്ലാ സെഷൻസ് കോടതിയിൽ ഹാജരാകാൻ ആവശ്യപ്പെട്ട് സമൻസ് അയച്ചു. 51 പ്രതികളാണ് പരവൂർ കോടതിയിൽ ഹാജരാകേണ്ടത്. 2016 ഏപ്രിൽ 16 നുണ്ടായ പുറ്റിങ്ങൽ വെടിക്കെട്ട് ദുരന്തത്തിൽ 110 പേരാണ് മരിച്ചത്.

പെരിയാറിൽ മത്സ്യങ്ങൾ ചത്തുപൊങ്ങിയ സംഭവത്തിൽ അന്വേഷണത്തിന് ഫിഷറീസ് യൂണിവേഴ്സിറ്റിയിലെ വിദഗ്ധരെ ഉൾപ്പെടുത്തി ഏഴംഗ സമിതി രൂപീകരിച്ചു. മന്ത്രി സജി ചെറിയാൻ നൽകിയ നിർദ്ദേശ പ്രകാരമാണ് സമിതി രൂപീകരിച്ചത്.

ഡോ. ബിനു വർഗീസ് ചെയർമാനായ സമിതിയോട് നാളേയ്ക്കകം റിപ്പോർട്ട് നൽകാനാണ് ആവശ്യപ്പെട്ടിരിക്കുന്നത്.

IPL ക്രിക്കറ്റിലെ എലിമിനേറ്ററിൽ രാജസ്ഥാൻ റോയൽസ്, റോയൽ ചാലഞ്ചേഴ്സ് ബംഗളൂരുവിനെ നാലുവിക്കറ്റിന് തോൽപ്പിച്ചു. ഇതോടെ അവർ രണ്ടാം ക്വാളിഫയറിലേക്ക് പ്രവേശിച്ചു.

രണ്ടാം ക്വാളിഫയറിൽ നാളെ സൺറൈസേഴ്സ് ഹൈദരാബാദിനെ രാജസ്ഥാൻ നേരിടും. രാത്രി ഏഴരക്ക് ചെന്നൈ ചിദംബരം സ്റ്റേഡിയത്തിലാണ് മത്സരം.

കണ്ണൂരിൽ സമാപിച്ച കേരള ആരോഗ്യ സർവകലാശാല അത്-ലറ്റിക് മീറ്റിൽ 113 പോയിന്റോടെ കോഴിക്കോട് ഗവ. മെഡിക്കൽ കോളേജ് ഓവറോൾ ചാമ്പ്യനായി. 58 പോയിന്റോടെ ആലപ്പുഴ ഗവ. T.D മെഡിക്കൽ കോളേജ് രണ്ടാം സ്ഥാനവും, 46 പോയിന്റോടെ കോലഞ്ചേരി M.O.S.C മെഡിക്കൽ കോളേജ് മൂന്നാം സ്ഥാനവും നേടി.



വനിതാ തീർത്ഥാടകർ മാത്രമായി ആദ്യ ഹജ്ജ് വിമാനം കരിപ്പൂരിൽ നിന്ന് ഇന്ന് പുറപ്പെടും. വൈകിട്ട് അഞ്ചിനാണ് വിമാനം പുറപ്പെടുന്നത്.

ഈ മാസം 28 വരെ ദിവസങ്ങളിൽ വനിതാ തീർത്ഥാടകർക്ക് മാത്രമായി 12 വിമാനങ്ങളാണ് ക്രമീകരിച്ചിരിക്കുന്നത്.



നിലമ്പൂർ പോത്തുകല്ല് ഗ്രാമപഞ്ചായത്തിലെ ആദിവാസി മേഖലയുടെ സമഗ്ര വികസനത്തിന് നബാർഡ് നാലര കോടി രൂപയുടെ പദ്ധതിക്ക് അന്തിമ രൂപം നൽകി. കൃഷി, മൃഗപരിപാലനം എന്നിവയിലൂടെ നാലു വർഷം കൊണ്ട് ഓരോ കുടുംബത്തിനും രണ്ട് ലക്ഷം രൂപയെങ്കിലും വരുമാനമുണ്ടാക്കുന്ന പദ്ധതി നബാർഡിന്റെ പട്ടികവർഗ്ഗ വികസന ഫണ്ട് ഉപയോഗിച്ചാണ് നടപ്പാക്കുന്നത്.



മലപ്പുറം മേൽമുറി ആലിയപറമ്പിൽ ചെങ്കൽകടത്തിയ 11 ടിപ്പർ ലോറികൾ റവന്യൂ അധികൃതർ പിടികൂടി. അനധികൃതമായി ചെങ്കൽ കടത്തിയ വാഹനങ്ങളാണ് റവന്യൂ വകുപ്പ് പിടിച്ചെടുത്തത്.



അന്തരിച്ച പന്തളം കൊട്ടാരം കുടുംബാംഗം തോന്നല്ലൂർ ഏലപ്പള്ളിൽ മഠത്തിൽ സർവമംഗള തമ്പുരാട്ടിയുടെ സംസ്കാരം ഇന്ന് രാവിലെ വീട്ടുവളപ്പിൽ നടത്തും. നിര്യാണത്തെത്തുടർന്ന് പന്തളം വലിയകോയിക്കൽ ക്ഷേത്രം ജൂൺ ഒന്നുവരെ അടച്ചിട്ടു.



കോട്ടയത്ത് ചിങ്ങവനം റെയിൽവേ സ്റ്റേഷൻ സമീപം ട്രെയിനിൽ നിന്നു വീണ് യുവാവ് മരിച്ചു. പത്തനംതിട്ട സ്വദേശി ഷോൺ എന്ന 28

കാരനാണ് ഐലൻഡ് എക്സ്പ്രസ്സിന്റെ വാതിലിനടുത്ത് നിന്ന് തെറിച്ച് വീണത്.



കാഞ്ഞങ്ങാട് മടിക്കൈ ബങ്കളത്ത് ഇടിമിന്നലേറ്റ് വയോധികൻ മരണപ്പെട്ടു. പുതിയ കണ്ടത്തെ കീലത്ത് ബാലനാണ് മരിച്ചത്.



എറണാകുളം പൊതുമരാമത്ത് വകുപ്പ് കെട്ടിട വിഭാഗം എക്സിക്യൂട്ടീവ് എഞ്ചിനീയർ ഓഫീസിലെ ജൂനിയർ സൂപ്രണ്ട് M.S രതീഷ് കൈക്കൂലി വാങ്ങുന്നതിനിടെ വിജിലൻസ് പിടിയിലായി. ഇടപ്പള്ളി മാർക്കറ്റ് നവീകരണ ജോലി ഏറ്റെടുത്ത കരാറുകാരനിൽ നിന്ന് പാർട്ട് ബിൽ മാറുന്നതിന് 5,000 രൂപ ഇയാൾ കൈക്കൂലി വാങ്ങുകയായിരുന്നു.



സംസ്ഥാനത്തെ നാല് ആനസങ്കേതങ്ങളിൽ ഇന്ന് കാട്ടാനകളുടെ കണക്കെടുപ്പ് ആരംഭിക്കും. ആനമുടി, നിലമ്പൂർ, പെരിയാർ, വയനാട് എന്നിവിടങ്ങളിലാണ് മൂന്നു ദിവസത്തെ കണക്കെടുപ്പ്.



ആരോഗ്യകരമായ കുടുംബാന്തരീക്ഷത്തിന് ജാഗ്രതാ സമിതികൾ, വാർഡ് തലത്തിൽ ബോധവൽക്കരണ ക്ലാസുകൾ നടത്തുന്നത് ഉചിതമായിരിക്കുമെന്ന് വനിതാ കമ്മീഷൻ അധ്യക്ഷ P സതീദേവി അഭിപ്രായപ്പെട്ടു. കോഴിക്കോട്ട് കമ്മീഷൻ അദാലത്തിനു ശേഷം സംസാരിക്കുകയായിരുന്നു അവർ.



വനിതാകമ്മീഷന്റെ കാസർകോട് ജില്ലാതല അദാലത്ത് രാവിലെ ആരംഭിക്കും. കളക്ടറേറ്റ് കോൺഫറൻസ് ഹാളിലാണ് അദാലത്ത്.



ഏഴിമല ഇന്ത്യൻ നാവിക അക്കാദമിയിൽ പരിശീലനം പൂർത്തിയാക്കിയ കേഡറ്റുകളുടെ പാസിംഗ് ഔട്ട് പരേഡ് ശനിയാഴ്ച നടത്തും. ഇന്ന് ഔട്ട്ഡോർ ട്രെയിനിങ് പ്രദർശനം വൈകിട്ട് അക്കാദമി മൈതാനിയിൽ ഉണ്ടായിരിക്കും.

